

कार्यालय जिला पंचायत (ग्रामीण विकास) छिंदवाड़ा (म.प्र.)

सफलता की कहानी

## वृक्षारोपण से संतुलित रहेगा पर्यावरण

सौंसर विकासखंड की ग्राम पंचायत रामपेठ ने पर्यावरण संरक्षण की दिशा में पहल की है। राष्ट्रीय ग्रामीण रोजगार गारंटी योजना के तहत पंचायत ने वृक्षारोपण का कार्य कराया है, जो कारगर साबित हुआ है। सचिव श्री संजय गोमकाले ने बताया कि रोजगार गारंटी योजना के तहत पहाड़ी पर वर्ष 2008 में वृक्षारोपण का कार्य कराया गया है। लगभग दो हेक्टेयर जमीन पर सागौन के 800 एवं बांस के 200 इस तरह कुल एक हजार पौधे लगाए गए हैं। इस पौधरोपण में तीन लाख पाँच हजार की लागत लगी है।

इस जगह पर किया गया पौधरोपण सफल साबित हो रहा है। अधिकांश पौधे जीवित अवस्था में हैं। इस पौधरोपण के आसपास वन क्षेत्र है, जहां सैकड़ों वृक्ष लहलहा रहे हैं। इसी जलवायु का असर है कि रोजगार गारंटी का वृक्षारोपण भी पनप रहा है। आने वाले कुछ वर्षों में ये पौधे भी वृक्ष बनकर इस वन का हिस्सा बन जाएंगे।



सरपंच देवाजी तुमड़ाम का कहना है कि आज के इस प्रदूषित वातावरण में अच्छे पर्यावरण की दरकार रहती है। इसलिए पंचायत द्वारा वृक्षारोपण का निर्णय लिया गया। ये पौधे बड़े होकर गांव को एक स्वच्छंद वातावरण एवं शुद्ध वायु प्रदान करेंगे। ग्राम पंचायत के पास हरे-भरे वृक्षों के रूप में एक संपदा भी हो जाएगी। वृक्षारोपण कार्य में ग्रामीणों को रोजगार के अवसर भी उपलब्ध हुए हैं। हर मजदूर ने वृक्षारोपण का महत्व समझते हुए पूरी मेहनत के साथ कार्य किया। ग्राम पंचायत द्वारा अभी भी पौधों की देखरेख की जाती है। मवेशियों से पौधों को बचाने के लिए वृक्षारोपण के आसपास सीपीटी का कार्य भी कराया गया है। वर्तमान में सारे पौधे अच्छी अवस्था में हैं।